


अमर शहीद हेमू कालाणी

— लेखक : लेखराज 'हंस'



सूत्रधार:

(‘मरहबा चडबी उन्हनि खे, मुल्क लाइ जे मारिया।’ सिन्धु जे नौजवाननि में हिकु हो हेमू कालाणी, जंहीं पाण मल्हायो ऐं शहादत हासिल कई। हेमू कालाणीअ जो जनमु सिन्धु जे सखर शहर में सन् 1923 ई. में थियो। नन्हे हूंदे खां ई संदसि अन्दरि देश भगतीअ जो जज़्बो हो। 1942 ई. में ‘भारत छोड़ो’ तहिरकु महात्मा गांधीअ अंग्रेज़नि जे खिलाफु हलायो। अंग्रेज़नि इनकरे पंहिंजे जुल्म जो घोड़ो हेकारी वधीक तेज़ करे छड़ियो।

हेमू कालाणी पंहिंजनि साथियुनि खे साणु करे हिक इंकलाबी टोली काइमु कई।

हेमू कालाणीअ खे हिक ड्रींहुं खबर पेई त अंग्रेज़ी लश्कर सां भरियल गाड़ी लंघिणी आहे, उनखे केराइण जी रिथा ठाही वेई। पेशु आहे एकांकी नाटक:- अमर शहीद हेमू कालाणी।

(एकांकी नाटकु)

पात्र : हेमूं, हुनजा ब्र दोस्त ऐं चौकीदार।

स्थानु:- रेल जो पटो। साम्हूं सखर बिस्केट फैक्ट-नी, हेमूंअ जो बिनि साथियुनि सां अचणु।

हेमूं- दोस्तों! ही आहे रेल जो पटो। स्टेशन खां परे सुनसान जगहि। थोरे वक्त खां पोइ हितां अंग्रेजी फ़ौज जी गाडी लंघिणी आहे। अंग्रेज सिपाही बलोची भाउरनि खे मारण लाइ वजी रहिया आहिनि। समुझो था असांखे छा करिणो आहे?

ब्र दोस्त- छा दोस्त तो असांखे निपटु अनाडी समुझियो आहे। बसि गाडीअ अचण ते उनखे धिका डेई केराईदासीं, बियो छा?

हेमूं- बेली मस्खिरी छडियो, पंहिंजो कमु करियो। कुझु तव्हां करियो, कुझु मां करियां। जीअं को डिसी न वठे।

हिकिड़ो- केरु डिसी वठंदो त छा कन्दो? हिते को अंग्रेज त डिसण ईन्दो कोन। कंहिं देसी माणहूअ डिटो त उनखे समुझाए वठिबो।

बियो- न त खणी गाडीअ हेठां उछिलींदासीं। जेको हिन्दुस्तानी, हिन्दुस्तान जी आज्ञादीअ में रोड़ा थो अटिकाए, उनखे जीअण जो हकु ई कहिड़ो आहे?

हेमूं- चवण ऐं करण में वडो फ़र्कु आहे भाई! ज़रा जल्दी करियो त कमु लाहे खिस्की हलूं। न कुतो डिसन्दो न भौकन्दो। रही ग़ाल्हि हिन्दुस्तानियुनि जी, से त अजा के सदियूं सुम्हण में ई सलामती था समुझनि। अंग्रेजनि खे घणा हिन्दुतानी पंहिंजो अबो था समुझनि। असीं हिन्दुस्तानी शर्म खे शर्बतु समुझी पी विया आहियूं। गुलामीअ खे सोनो हारु था समुझूं। केरु वेही पंहिंजे माखीअ मिसल जीवन में ज़हरु विझन्दो?

हिकिड़ो- अहिड़नि जे जीवन में असां माखीअ बदिरां माखीअ जूं मखियूं पैदा कन्दासीं।

बियो- अड़े यार! उन्हनि जा डुंग बि किनि खे लगनि किनि खे न। अजा त हिन्दुस्तानी कुंभकरण वारी निंड में आहिनि। इहे रवाजी डुंग तिनिखे छा कन्दा?

हेमूं- दोस्तों! छडियो इन्हनि ग़ाल्हियुन खे। वक्त अचण ते हिन्दुस्तान पाणेही सुजागु थीन्दो। टेटीह करोड़ हिन्दुवासियुनि मां अगर हिकु लखु बि अंग्रेजनि पुठियां हथ धोई लगनि त अंग्रेज पाण मुरादो पुछु पाए भजनि।

हिकिड़ो- मां त यारो हथ धोई ई कीन आयो आहियां। छा कमु शुरू करण खां अगु उहे धोई अचिणा पवन्दा?

बियो- पर दोस्त, अंग्रेजनि खे भज्जाइणो त आहे।

हेमू- दोस्तो! कम महिल चर्चा ठीकु न आहिनि। हाणे बुधो गाडी केराइण लाइ असांखे पटन तां लगल ही प्लेटू खोलिणियूं पवन्दियूं। धीरे-धीरे बिना कंहिं आवाज् जे अवलि ही बोल्ट खोलियो। पर लाईन बिल्कुल जुदा न कजो, जीअ परे खां लाईन में को फ़र्कु डिसण में न अचे। ही वठो पाना (पाना ड्रिनि थो) कमु संभाले कजो।
(बई दोस्त हिक प्लेट जा बोल्ट खोलणु शुरू कनि था ऐं हेमूं ब्री प्लेट खोलण लगे थो।)

परियां आवाज्- खबरदार !

हिकिड़ो- हेमूं लगे थो त चौकीदार हेडांहुं पियो अचे।

ब्रियो- हा हा, संदिस आवाज् वेझो पवन्दो पियो वजे।

हेमूं- ग्राहियूं छडे जल्दी कमु पूरो करे वठो। मूं हिकु बोल्टु खोले छडियो आहे, ब्रियो बि खुलण वारो आहे।

हिकिड़ो- दोस्त! मुंहिंजा त हथ डुकी रहिया आहिनि, हथनि में पानो बि नथो झलिजे।

ब्रियो- हेमूं ! भजु त भजूं वरी कंहिं ब्रिए मौके ते अंग्रेजनि जी गाडी केराईन्दासीं। हाणे त हू अगिते वजी रहिया आहिनि, वरी मोटन्दा त सहीं।

हेमूं- हिन नमूने अध में कमु छडे भजणु वीरनि खे सूहें नथो।

(वरी आवाज् बुधिजे थो, खबरदार ! चौकीदार।)

ब्रियो- (खड़ो थी डकन्दें) मूंखां त यार कमु न थींदुइ। खड में पवनि अंग्रेज, खूह में पवे संदनि गाडी। मूंखे त प्यारी अथेई जीवन जी गाडी। हेमूं, भजु त भजूं। मुल्क में मार्शल लां लगल आहे, फाथासीं त सूलीअ ते चढंदासीं। (पानो छडे भजे थो।)

हिकिड़ो- यार हेमूं ! हलु त हलूं ! चौकीदार अजां घणो परे आहे, असांखे पकिड़े न सघंदो। तूं त यार डोड़ जो आहीं घोड़ो, चौकीदार जे हथनि मां बि खिसिकी वेन्दें, हू डिसंदो ई रहिजी वेन्दो। पर मां हलन्दुसि रिढ जी चालि। छडि हीउ जंजालु भजु त भजूं।

आवाज्- खबरदार होशयार ! अडे इते छा पिया करियो? (चौकीदार डोड़न्दो अचे थो।)

हेमूं- यार, तूं भजु जे मां बि भजुंदुसि त चौकीदार तोखे जरूर पकिड़े वठंदो। मूंखे हिते बीठलु डिसी हू तुंहिंजी पुठि न वठन्दो। सम्भाले डोड़िजि मतां किरी न पवीं।

हिकिड़ो- (डोड़न्दे) चडो यार, पंहिंजो ख्यालु कजां।

(हू भज्जी वजे थो) चौकीदार हेमूंअ खे ब्रांहं खां अची झले थो।

चौकीदार- तव्हां हिते छा पिया करियो? (लाईन डांहुं निहारे थो)।

हां हेडो खतरनाकु कमु। हजारे माणहुनि जी जानि ऐं मालु सत्यानासु करण जो संदिरो!

हेमूं- तूं हिन्दुस्तानी आहीं?

- चौकीदार-** हा, मां हिन्दुस्तानी आहियां, मुंहिंजो पीउ डाडो बि हिन्दुस्तानी हुआ।
- हेमू-** तोखे खबर आहे त कलाक खन खां पोइ हितां अंग्रेज-मिलिट-नीअ जी गाडी लंघिणी आहे। जेके बिलोचिस्तान में हिन्दुस्तानी भाउरनि खे मारण था वजनि।
- चौकीदार-** हा बुधो अथमि। अंग्रेज असां जा माईबाप आहिनि। हिननि असांजे लाइ सवें सुख मौजूद कया आहिनि। बलोच बागी आहिनि। माईबाप जे खिलाफ़ बगावत करणु डोहू आहे।
- हेमू-** अंग्रेज असांजा माईबाप कीअं थिया? छा तूं कंहिं अंग्रेज जो औलादु आहीं? तू हिन्दुस्तानी आहीं, हिन कम में मुंहिंजी मदद करि, जल्दी ही प्लेटू खोले वटु।
- चौकीदार-** ज़िबान संभाले गाल्हाइ। तूं शायदि पंहिंजे सिर तां ततलु आहीं। खबर अथेई अहिंजे डोह लाइ फासीअ जी सज़ा मिलन्दी?
- हेमू-** हिकु हज़ारु अंग्रेजनि जे मरण ते, जे असां बिनि जी जानि वेई त कहिड़ी परवाह? खणु पानो करि कमु शुरू।
- चौकीदार-** न न, तूं मूंखे भड़िकाइणु थो चार्हीं। तूं मूंखे माराइणु थो चार्हीं। मुंहिंजी नौकिरी... मुंहिंजा ब्रार ब्रचा छडाइणु थो चार्हीं। माईबाप जे खिलाफ़ मां हिकु कदमु बि न खणंदुसि।
- हेमू-** चडो, तूं ब्रियो कुझु न करि, पंहिंजो रस्तो वटु। वक्तु तमामु थोरो आहे, मां कंहिंखे बि न बुधार्ईदुसि।
- चौकीदार-** न न मां तोखे इहो कमु करणु न डींदुसि। कडहिं गाल्हि खुली त मां बि डोही समुझियो वेन्दुसि। मूंखे फासी डिनी वेन्दी। मुंहिंजा ब्रार रोटीअ टुकर लाइ धिका खाईन्दा रहन्दा। तक्हीं दीवान पैसा डेई छुटी वेन्दा। मां गरीबु अड़िजी वेन्दुसि, तोखे मूंसां गड्डु हलिणो पवन्दो।
- हेमू-** जेकडहिं चाहियां त हिन वक्त बि तुंहिंजे हथनि मां भञ्जी सघां थो, पर मां तोखे फासाइणु नथो चाहियां। वठी हलु मूंखे थाणे ते। डेखारि हली पंहिंजी सूरिह्याई। हिकु हिन्दुस्तानी थी ब्रिए हिन्दुस्तानीअ भाउ खे फासी डियारण में तोखे खुशी थीन्दी त हलु, हली पंहिंजे गुलामीअ जो घांघो वधीक पुख्तो करि! पंहिंजे ब्रारनि खे सुखी करि। हली डेखारि त अजां बि हिन्दुस्तानी अंग्रेजनि जा वफ़ादार ब्रान्हां आहिनि।
- (चौकीदार हेमूंअ खे वठी वजे थो।)

(परदो किरें थो)

सूत्रधार: हेमूंअ ते मार्शल लॉ कोर्ट में मुकदमो हलायो वियो। सखर जे मार्शल लॉ खेसि जनम टीप जी सज़ा डिनी। जडहिं सज़ा मन्ज़ूरीअ लाइ हैदराबाद वेई त उन ज़ालिम अंग्रेज ऑफीसर जनम टीप जी सज़ा खे वधाए फासीअ जी सज़ा करे छड़ी। 21 जनवरी 1943 ते सखर जे सेन्ट-ल जेल

में हिक बालक खे फासीअ जे तख्ते ते आंदो वियो। ही वीरू फूह जवानीअ में मुश्कन्दे 'इन्कलाब जिन्दाबाद, हिन्दुस्तान आज़ाद' जो नारो हणी शहीदु थी वियो।

नवां लफ़्ज़ :

मार्शल लॉ = सेना जो कानून। सूली = फासी। बगावत = खिलाफ़त, विद्रोह।

अड़जण = फासण। सूरिह्याई = बहादुरी। बान्हा = गुलाम नौकर। घांघो = जंजीरूं।

:: अभ्यास ::

सुवाल:1. हेठियनि सुवालनि जा जवाब डियो:-

- (i) हेमूं कालाणीअ कहिड़ो मंसूबो रिथियो?
- (ii) हेमूंअ सां गड्डु जेके दोस्त हुआ, उन्हनि खे बचाइण लाइ हुन छा कयो?
- (iii) हेमूंअ चौकीदार जे अन्दर देश भक्ती जाग्राइण जे लाइ छा कयो?
- (i) चौकीदार हेमूंअ खे छा चयो?
- (i) हेमूं कालाणीअ खे कड़हिं ऐं किथे फासी डिनी वेई?

सुवाल:2. हेठियनि इस्तालहनि ऐं लफ़्ज़नि जी माना लिखी जुमिलनि में कमु आणियो:-

रोड़ा अटिकाइणु, न कुत्तो डिसन्दो न भौकदों, शर्म खे शर्बत समुझण,
माखीअ मिसलि, कुम्भकरण वारी निन्द, हथ धोई लगणु,
डोड़ जो घोड़ो, रिढ जी चाल, सिर तां ततलु हुआणु,
गुलामीअ जो घांघो।

सुवाल:3. हेठियुनि सिटुनि जी माना लिखो:-

- (i) “खड्ड में पवनि अंग्रेज़, खूह में पवे संदनि गाड़ी।”
- (ii) “तव्हीं दीवान पैसा डेई छुटी वेन्दा। मां गरीबु अड़िजी वेन्दुसि।”

वर्हिंवारी कमु- (नाटक खे स्कूल जे रंगमंच ते कयो वजे।)

●●